

КОНКУРС

Хто наилепшы?

У Пінскім раёне
будуць праводзіць конкурс
сярод сельсаветаў
і старастаў

РАШЭННЕМ райсавета дэпутатаў на мінулай сесіі зацвердзілі адпаведную інструкцыю. Згодна з ёй, арганізатары конкурсу будуць штогод вызначаць найлепшы сельсавет і старасту па вырашэнні пытанняў жыццезабеспячэння насельніцтва.

Конкурс заснаваны дзеля таго, каб павысіць ролю сельскіх Саветаў дэпутатаў, органаў тэрытарыяльнага грамадскага кіравання ў вырашэнні пытанняў жыццезабеспячэння людзей, сацыяльна-эканамічным развіцці адпаведных адміністрацыйна-тэрытарыяльных адзінак, актывізацыі работы па заахвочванні насельніцтва ў вырашэнні пытанняў, якія маюць мясцовае грамадскае значэнне. Да ўдзелу ў конкурсе запрашаюцца ўсе сельсаветы і старасты Піншчыны. Вынікі будуць падводзіць штогод да 10 лютага года, які ідзе за справаздачным.

Якія будуць крытэрыі для вызначэння пераможцаў?

Згодна з зацверджанай інструкцыяй, па сельскіх Саветах у залік будуць ісці такія фактары, як выкананне мерапрыемстваў у межах дзяржаўных праграм сацыяльна-эканамічнага развіцця, камунальна-бытавога і сацыяльна-культурнага абслугоўвання насельніцтва на адпаведнай тэрыторыі, выкананне дзяржаўных сацыяльных стандартаў, інфармацыйнае забеспячэнне насельніцтва па месцы жыхарства, добраўпарадкаванне населеных пунктаў і аб'ектаў вытворчага і сацыяльна-бытавога прызначэння, уключэнне ў гаспадарчы абарот невыкарыстоўваемых зямельных участкаў. Акрамя таго, важнае значэнне будзе мець дэмаграфічнае становішча, стварэнне рабочых месцаў, прафілактыка злачынстваў і правапарушэнняў, прыцягненне насельніцтва да аховы грамадскага правапарадку, развіццё культурна-масавай і спартыўна-аздараўленчай работы і іншыя фактары.

Што датычыцца вызначэння найлепшых старастаў у раёне, то крытэрыямі ацэнкі іх работы будуць развіццё грамадскага руху па добраўпарадкаванні і падтрыманні ў чысціні населеных пунктаў, вуліц, дамоў, двароў, пад'ездаў, арганізацыя работы па забеспячэнні паўнаты і своечасовасці аплаты насельніцтвам жыллёва-камунальных паслуг, удзел у разглядзе зваротаў грамадзян, прыцягненне насельніцтва да аховы грамадскага парадку. Між іншым, пры падвядзенні вынікаў будзе прымацца ў разлік і выхаваўчая работа з дзецьмі і падлеткамі па месцы жыхарства, і арганізацыя культурных мерапрыемстваў, свят вёскі, і ўдзел у прапагандзе здаровага ладу жыцця, і іншыя крытэрыі.

Падводзіць вынікі конкурсу будуць па пяцібальнай сістэме, ацэньваць крытэрыі — у залежнасці ад выканання кожнага з іх па найбольшай колькасці набраных балаў.

Найлепшы сельсавет у раёне атрымае за перамогу 40 базавых велічынь, стараста — 5 базавых. Дарэчы, сярод старастаў вызначаць не толькі пераможцу, але і прызёраў: за другое месца гарантавана 4 базавыя, за трэцяе — 3 базавыя велічыні.

Узнагароджванне прадугледжана ва ўрачыстай абстаноўцы адпаведнымі дыпламамі, якія найлепшым сельсаветам і старастам уручыць старшыня мясцовага райсавета дэпутатаў.

Вольга АНУФРЫЕВА.

**(Заканчэнне.
Пачатак на 1-й стар. «МС».)**

Каб не закрылі пошту, дава-лося напісаць калектыўны ліст. І Васілеўна, як яе з павагай на-зваваюць землякі, паехала ў Віцебск — да начальства ў аблвыканкам. Зварот зарэгістравалі, разабраліся ў пытанні і пайшлі насустрач вяскоўцам.

Старэйшына канстатвала, што прыкладна палова адаменцаў — пенсіянеры. І некаторыя адзінока пражываючыя патрабуюць проста ўвагі да сябе.

— Бывае, тэлефануюць і просяць зайсці, нешта цікавае расказаць, пагутарыць, — распавядае яна. І смяецца майму жарту, што такім чынам выступае ў ролі псіхатэрапеўта. А, калі задумацца, так яно і ёсць, бо адзінота ў старасці — бяда, якая бывае цяжэйшая, чым хвароба.

Сама старэйшына — працуючая пенсіянерка. Наводзіць парадак у лёзненскім доме рамёстваў. Там, дарэчы, яна займаецца і ў народным фальклорным ансамблі «Медуніца». Спяваюць так добра, што аж двойчы былі запрошаны выступіць у Латвію. Калектыў — пастаянны ўдзельнік «Дажынак» і ўжо стаў «зорным» дзякуючы вулічным канцэртм на міжнародным фестывалі мастацтваў «Славянскі базар у



Старэйшына вёскі Адаменкі Валянціна Васілеўна ЗАМАСТОЦКАЯ (злева) і старшыня Лёзненскага сельвыканкама Святлана ПУКАВА.

Віцебску». Жанчына з гонарам дадае, што і ў Мінску выступалі некалькі разоў.

— Частушкі таксама спяваем, і слухачам гэта вельмі падабаецца, — усміхаецца яна. Зразумеў, што ў тым ліку і вясёлы нораў дапамагае Валянціне Васілеўне знаходзіць агульную мову з людзьмі. А артыстычныя здольнасці — арганізоўваць і ўдзельнічаць у святах.

А яшчэ яна — траўніца, вырошчвае кветкі...

Абаяльная і ўсмяшлівая жанчына становіцца вельмі сур'ёзнай, калі наведвае тых, хто, скажам так, сумленна жыць не хоча.

— Я веру, што чалавека ніколі нельга лічыць страчаным для грамадства. Вось, напрыклад, у вёсцы чатыры сям'і знаходзіцца ў сацыяльна небяспечным становішчы. Я стараюся перадычна кантраляваць, чым яны займаюцца, а дэпутат сельсавета Людміла Паўлоўская, якая ў мясцовай гаспадарцы працуе загадчыцай склада, у гэтай і іншых справах — напарніца, — кажа старэйшына.

Жанчыны агітуюць займацца добраўпарадкаваннем. І ёсць выпадкі, калі вяскоўцы добраахвотна ўпрыгожваюць не толькі ўласныя падворкі. Напрыклад, сусед старэйшыны змайстра-

ваў вулічныя арэлі на радасць дзятве. Старэйшына агітуе народ здаваць грошы і на так званае самаабкладанне. Летась скінуліся па тры рублі — лампы вулічныя купілі...

Цяпер Валянціна Васілеўна змагаецца, каб абласная арганізацыя «Водаканал» адрамантавала вулічную каналізацыю. Яшчэ трэба, каб дарожнае пакрыццё было зручным для аўтамабілістаў і пешаходаў, каб вуліцы чысцілі ад снегу своечасова. Ды і шмат іншых інтарэсаў у народнага выбранніка — старэйшыны.

Паводле слоў старшын Лёзненскага сельвыканкама Святланы Пукавай, сярод старэйшын не бывае выпадковых людзей. Калі на гэтай адказнай «пасадзе» акажацца чалавек раўнадушны, малаінцыятыўны, якога не прымусіш быць актывістам, дык самі людзі гэта заўважаць у першую чаргу. А на «сельскіх мэраў», якія ведаюць усё пра «сваіх», якія насамрэч бліжэй за ўсіх да вяскоўцаў, заўсёды можна палажыцца. І, перафразуючы выказванне пра людзей, на якіх зямля трымаецца, можна сказаць, што вёскі — на старэйшынах. Яны — моцнае звяно паміж мясцовай уладай і грамадзянамі.

Аляксандр ПУКШАНСКІ.

КЛОПАТ І РАЗУМЕННЕ

ЖЫЦЦЁВАЯ ПАЗІЦЫЯ — АКТЫЎНАЯ

Віцебшчына была першай вобласцю, дзе распрацавалі палажэнне аб дзейнасці старэйшын, ды яшчэ з прэміраваннем. Адпаведныя дакументы былі падпісаны ў лістападзе 2005 года. Дарэчы, губернатарам вобласці тады быў цяперашні старшыня Палаты прадстаўнікоў парламента Уладзімір Андрэйчанка. А старшынёй абласвета — Аляксандр Ацясаў.



Старшыня Віцебскага абласнога Савета дэпутатаў Уладзімір ЦЯРЭНЦЬЕЎ (на фота) канстатуе, што старэйшыны населеных пунктаў — сапраўды злучальнае звяно паміж насельніцтвам і органамі прадстаўнічай і выканаўчай улады.

— Ад эфектыўнасці іх працы шмат у чым залежыць вырашэнне пытанняў жыццезабеспячэння насельніцтва. Яны — надзейныя памочнікі ў вырашэнні надзённых задач мясцовай улады.

З дапамогай старэйшын населеных пунктаў, неабыхавых людзей з актыўнай грамадзянскай пазіцыяй Саветам дэпутатаў значна лягчэй выяўляць і вырашаць праблемы грамадзян, маючых патрэбу ва ўвазе і падтрымцы. І ў першую чаргу ветэранаў вайны, інвалідаў, пажылых людзей, — упэўнены Уладзімір Цярэнцьеў.

Старэйшыны аказваюць досыць адчувальную дапамогу сельвыканкамам у аператыўным вырашэнні праблем, якія патрабуюць неабходнага ўмяшання з боку мясцовай улады. «Сельскія мэры» — члены саветаў грамадскіх пунктаў аховы правапарадку, назіральных камісій і гэтак далей.

Па прыклады актыўных старэйшын да лёка хадзіць не трэба. Так, дзякуючы ініцыятыве старэйшын населеных пунктаў Браслаўскага раёна Аліны Станіславаўны Маслоўскай, Ванды Мечыславаўны Магрын, Генрыха Іванавіча Вавінскага, Саламея Антонаўны Мацулевіч, Мікалая Міхайлавіча Петухова добраўпарадкавана тэрыторыя каля банкамата

ў аграгарадку Ахрэмаўцы, зрэзаны аварыйныя дрэвы і заменена агароджа на могілках у вёсцы Дзегцяры, выдалена дрэва-хмызняковая расліннасць уздоўж дарогі Крукі — Мякяны. Сабралі грошы для закупкі адрасных указальнікаў на дамы, арганізавалі агароджу могілак у вёсцы Майшулі, правялі работы па абсталяванні дзіцячай тэматычнай гульнявой пляцоўкі і грамадскага месца адпачынку ў аграгарадку Опсаі... Зроблена і многае іншае.

Пры неспрэчным удзеле старэйшын населеных пунктаў Докшыцкага раёна Таццяны Рыгораўны Сыс, Леакадзіі Баляславаўны Маслоўскай, Таісіі Яўгенаўны Несцяронок арганізаваны збор сродкаў на ўстаноўку металічнай агароджы і брамы для могілак у вёсцы Дзедзіна. Устаноўлена агароджа, выдалены старыя дрэвы на могілках у вёсцы Грынеўшчына, добраўпарадкаваны могілкі ў вёсцы Станіслаўцы.

— А дзякуючы актыўнай жыццёвай пазіцыі старэйшын населеных пунктаў Шумілінскага раёна Марыі Цімафееўны Лялюгі, Алы Мікалаеўны Бубен, Матроны Уладзіміраўны Гушчы, Валянціны Сяргееўны Храмцовай, Святланы Пятроўны Зуевай добраўпарадкавана вёска Лялюгі. Сабралі матэрыялы пра вёску Дабяе аднайменнага сельсавета і напісалі гісторыю гэтага населенага пункта. А 25 чэрвеня 2016 года адкрылі памятны знак і мемарыяльную дошку ў гонар 610-годдзя першага згадвання пра вёску, — працягвае старшыня абласнога Савета.

Пад кіраўніцтвам і пры неспрэчным удзеле старэйшыны аграгарадка Пальмінка Гарадоцкага раёна Валянціны Уладзіміраўны Гаруновай добраўпарадкавана вуліца Школьная, зроблены рамонт пад'ездаў у двух жылых дамах. Прыбраны несанкцыянаваныя звалкі і абноўлена агароджа на грамадзянскіх могілках. Што яшчэ цікава: узяты пад асабісты патранаж пяць сем'яў адзіночых і адзінока пражываючых грамадзян.

Аляксандр ПУКШАНСКІ.

ЗВЯЗДА